

സബ്മിഷൻ

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ എഴുതിത്തന്നതാണ്.

മി. ഡെപ്യൂട്ടി സ്പീക്കർ: എന്താണ്.

ശ്രീ. പി. സി. വിഷ്ണുനാഥ്: സർ, 303 -ൽ ആണ് എന്റെ പോയിന്റ് ഓഫ് ഓർഡർ. 304(2) പ്രകാരം സബ്മിഷൻസിനെക്കുറിച്ച് പറയുന്നുണ്ട് - It shall not relate to a matter which has been discussed in the same session or which is substantially to the matter already raised by a member under this rule during

the session; ഇന്നലെ അടിയന്തരപ്രമേയം കൊണ്ടുവന്നത് ഇതേ വിഷയം തന്നെയാണ്. ഇന്നലെ കൊണ്ടുവന്ന അതേ വിഷയംതന്നെ..... ചട്ടങ്ങൾക്കു

വിരുദ്ധമായി....., പ്രതിപക്ഷ നേതാവിനോട് ബഹുമാനമുണ്ട്.

എന്നിരുന്നാലും ഇതൊരു കീഴ്വഴക്കമാകാൻ പാടില്ല. ഇന്നലെ അടിയന്തരപ്രമേയമായി വന്ന വിഷയം ഇന്ന് സബ്മിഷനായി കൊണ്ടുവരുന്നത് കീഴ്വഴക്കങ്ങൾക്ക് ചേർന്നതല്ല. ഇത് റൂളിന് എതിരാണ്.(ബഹളം)

മി. ഡെപ്യൂട്ടി സ്പീക്കർ: ചെയർ പറയാം. ശ്രീ. പി. സി. വിഷ്ണുനാഥ്

പറഞ്ഞത് ശരിയാണ്. നിമയസഭാ നടപടിക്രമങ്ങളും കാര്യനിർവ്വഹണവും സംബന്ധിച്ച ചട്ടങ്ങളിൽ 304 (2)-ൽ പറയുന്നത് സഭയിൽ ഒരു പ്രാവശ്യം വന്ന വിഷയം വീണ്ടും ചർച്ച ചെയ്യാൻ പാടില്ല എന്നാണ്. ഇന്നാൽ ഇവിടെ പ്രതിപക്ഷ നേതാവ് തന്ന സബ്മിഷൻ ഇന്നിവിടെ അനുവദിക്കുന്നത് പ്രതിപക്ഷ നേതാവായതുകൊണ്ടാണ്. പ്രതിപക്ഷനേതാവിനോടുള്ള എല്ലാ ആദരവും ബഹുമാനവും നിലനിർത്തിക്കൊണ്ട് ഈ സബ്മിഷൻ അവതരിപ്പിക്കാനുള്ള അനുവാദം നൽകുന്നു.

1. ബാർ കോഴ

പ്രതിപക്ഷ നേതാവ് (ശ്രീ. വി. എസ്. അച്ചുതാനന്ദൻ): സംസ്ഥാന സർക്കാരിന്റെ വിവാദ മദ്യനയത്തിനുപിന്നിലുള്ള കോടികളുടെ അഴിമതി സംബന്ധിച്ച വിവരങ്ങൾ പുറത്തുവന്നപ്പോൾ ആരോപണങ്ങൾ സംബന്ധിച്ച് എഫ്.ഐ.ആർ. രജിസ്റ്റർ ചെയ്ത് അടിയന്തര അന്വേഷണം നടത്തണമെന്നാവശ്യപ്പെട്ട് 01.11.2014-ൽ വിജിലൻസ് ആന്റ് ആന്റി കറപ്ഷൻ ബ്യൂറോ ഡയറക്ടർ വിൻസന്റ് എം. പോളിന് ഞാൻ കത്ത് നൽകി. ആ കത്തിൽ

സൂചിപ്പിച്ചതുപോലുള്ള മന്ത്രിമാരുൾപ്പെട്ട ഗുരുതരമായ അഴിമതിക്കേസുകളിൽ ഉടൻതന്നെ അന്വേഷണം നടത്തണമെന്നും 15 ദിവസത്തിനകം എഫ്.ഐ. ആർ. ഫയൽ ചെയ്യണമെന്നും ഇപ്പോഴത്തെ ഗവർണ്ണർ ജസ്റ്റിസ് പി. സദാശിവം അധ്യക്ഷനായിരുന്ന സുപ്രീംകോടതി ബഞ്ച് 2013 നവംബർ 12-ന് വിധി പുറപ്പെടുവിച്ചിരുന്നു. ഈ വിധി കാറ്റിൽപ്പറത്തിക്കൊണ്ട് ബഹുമാനപ്പെട്ട ആഭ്യന്തര വകുപ്പുമന്ത്രി 45 ദിവസത്തെ Quick verification ഉത്തരവ് പുറപ്പെടുവിച്ചു. ഇന്നലെ ബാർകോഴ സംബന്ധിച്ച അടിയന്തര പ്രമേയത്തിന് മറുപടി പറഞ്ഞ ആഭ്യന്തര വകുപ്പുമന്ത്രി സഭയെ അറിയിച്ചത് സംസ്ഥാനത്തെ വിജിലൻസ് "കൂട്ടിലടച്ച തത്തയല്ല" എന്നും സ്വതന്ത്രമായി അന്വേഷണം നടത്തുന്ന ഏജൻസിയാണ് എന്നുമാണ്. എന്നാൽ സത്യമെന്താണ്; ഞാൻ കത്ത് നൽകിയത് വിജിലൻസ് ഡയറക്ടർക്കാണ്. വിജിലൻസിന്റെ ചട്ടപ്രകാരം എന്റെ കത്തിന് മേൽനടപടി സ്വീകരിക്കേണ്ടത് വിജിലൻസ് ഡയറക്ടറാണ്. പക്ഷെ ഇവിടെ വിജിലൻസ് ഡയറക്ടറെ മറികടന്ന് സുപ്രീം കോടതി വിധി കാറ്റിൽ പറത്തിക്കൊണ്ട് Quick verification ഉത്തരവ് നൽകുകയാണ് ആഭ്യന്തര വകുപ്പുമന്ത്രി ചെയ്തത്. ഇതുവഴി അദ്ദേഹം വിജിലൻസിനെ ശരിക്കും 'കൂട്ടിലടച്ച തത്ത്' ആക്കിയിരിക്കുകയാണ്. ആരോപണ വിധേയനായ ശ്രീ. കെ. എം മാണിയെ തന്റെ ഇംഗിതത്തിനനുസരിച്ച്

രക്ഷിക്കുന്നതിനുള്ള ഗുഡതന്ത്രമാണ് മന്ത്രി നടത്തിയത് എന്നുമാത്രമല്ല, മുഖ്യമന്ത്രിയും ആഭ്യന്തര വകുപ്പുമന്ത്രിയും ധനകാര്യ വകുപ്പുമന്ത്രി സത്യസന്ധനാണെന്ന് മുൻകൂട്ടി പ്രഖ്യാപിക്കുകയും ചെയ്തു. ഇതിന്റെ അർത്ഥം Quick verification എന്ന പേരിൽ ശ്രീ. കെ. എം. മാണിയെ രക്ഷിക്കാൻ തെളിവുകൾ നശിപ്പിക്കുന്നതിനും അന്വേഷണം പ്രഹസനമാക്കുന്നതിനുമുള്ള നടപടിയാണ് ആഭ്യന്തര വകുപ്പുമന്ത്രി സ്വീകരിച്ചത് എന്നാണ്. അന്വേഷണം ചില exceptional കേസുകളിൽ 6 ആഴ്ചവരെ ആകാമെന്ന സുപ്രീംകോടതി നിരീക്ഷണമാണ് എഫ്.ഐ.ആർ. ഫയലിംഗ് നീട്ടിക്കൊണ്ടുപോകുന്നതിന് കാരണമായി ആഭ്യന്തര വകുപ്പുമന്ത്രി ഇന്നലെ സഭയിൽ പറഞ്ഞത്. എന്താണ് ഈ കേസിൽ exceptional ആയി ഉള്ളതെന്ന് ആഭ്യന്തര വകുപ്പുമന്ത്രി വ്യക്തമാക്കണം. ഒരു exceptional ലും ഇല്ല. സംഗതി 'ഇട്ടു വാങ്ങിയ അളിഞ്ഞ അഴിമതിക്കേസാണ്'. സുപ്രീംകോടതി വിധിയനുസരിച്ച് രണ്ടാഴ്ചയ്ക്കുള്ളിൽത്തന്നെ എഫ്.ഐ.ആർ. ഫയൽ ചെയ്യേണ്ടതാണ്. അതിന് ആഭ്യന്തര വകുപ്പുമന്ത്രി 'exceptional' എന്ന ഇംഗ്ലീഷ് പദത്തെ പഴിചാരി രക്ഷപ്പെടാൻ നോക്കണ്ട. മാണിയെ രക്ഷിക്കാൻ ആഭ്യന്തര വകുപ്പുമന്ത്രി ഇങ്ങനെ പരിഹാസ്യനാകാതെ ഉടൻ എഫ്.ഐ.ആർ ഫയൽ ചെയ്ത് അന്വേഷണം നടത്തണമെന്ന് ഞാൻ ആവശ്യപ്പെട്ടതാണ്. അത് ഉടൻ ചെയ്യണമെന്ന് ഞാൻ

അഭ്യർത്ഥിക്കുകയാണ്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, ബഹുമാനപ്പെട്ട പ്രതിപക്ഷ നേതാവ് ഇവിടെ ഉന്നയിച്ച എല്ലാ കാര്യത്തിനും ഇന്നലെ ഞാൻ മറുപടി നൽകിയതാണ്. ബാറുകളുടെ നിരോധനം പിൻവലിക്കുന്നതിനുവേണ്ടി ധനകാര്യ വകുപ്പുമന്ത്രി ശ്രീ. കെ. എം. മാണിക്യം ഒരു കോടി രൂപ കോഴ നൽകിയതായിട്ടുള്ള ഡോ. ബിജുരമേശിന്റെ ആരോപണങ്ങളുടെ അടിസ്ഥാനത്തിലും കോൺഗ്രസ്സ് മന്ത്രിമാരും ഉന്നത നേതാക്കളും കോഴ വാങ്ങിയെന്ന ആരോപണം സംബന്ധിച്ച് എഫ്.ഐ.ആർ. രജിസ്റ്റർ ചെയ്ത് അന്വേഷണം നടത്തി കുറ്റക്കാർക്കെതിരെ കർശന നടപടി സ്വീകരിക്കണമെന്ന പ്രതിപക്ഷനേതാവിന്റെ കത്ത് വിജിലൻസ് ഡയറക്ടർക്കാണ് കൊടുത്തിട്ടുള്ളത്. ആ കത്ത് എനിക്കല്ല നൽകിയത്. Quick verification -ന് ഉത്തരവ് നൽകിയതും വിജിലൻസ് ഡയറക്ടർ തന്നെയാണ്. പത്രക്കാർ ചോദിച്ചപ്പോൾ വിജിലൻസ് ഡയറക്ടർ അന്വേഷത്തിന് ഏർപ്പെടുത്തിയിട്ടുണ്ടെന്ന് പറഞ്ഞതല്ലാതെ ഞാൻ ഇക്കാര്യത്തിൽ ഒരു ഡയറക്ഷനും കൊടുത്തിട്ടില്ല. കത്ത് കൊടുത്തത് ഡയറക്ടർക്ക്, ക്യൂക്ക് വെരിഫിക്കേഷന് ഉത്തരവ് കൊടുത്തതും വിജിലൻസ് ഡയറക്ടറാണ്.

അതല്ലാതെ ഞാൻ ഒരു ഉത്തരവും ഇതുസംബന്ധിച്ച് കൊടുത്തിട്ടില്ല. (.....തടസ്സം.....) ഇന്നലെ പറഞ്ഞത് ഞാൻ തിരുത്തുകയാണ്. അതിന്റെ വസ്തുത ഇതാണ്. പത്രക്കാർ ചോദിച്ചപ്പോൾ വിജിലൻസ് വകുപ്പിന്റെ ചുമതലയുള്ള മന്ത്രിയെന്നുള്ള നിലയിൽ ഞാൻ പറഞ്ഞതാണ്. പക്ഷേ ഉത്തരവ് കൊടുത്തത് വിജിലൻസ് ഡയറക്ടർ തന്നെയാണ്. ഞാൻ ഒരു ഉത്തരവും കൊടുത്തിട്ടില്ല. ഇതിനകത്ത് ഒരു കാര്യം മനസ്സിലാക്കേണ്ടത്, വിജിലൻസ് ആന്റ് ആന്റി കറപ്ഷൻ ബ്യൂറോയുടെ തിരുവനന്തപുരം യൂണിറ്റ് ഒരു സത്യാര അന്വേഷണത്തിന് അപ്പോൾ തന്നെ ഉത്തരവിട്ട് നടത്തിവരികയാണ്. അഴിമതിയെ സംബന്ധിച്ചുള്ള ശ്രീ. വി. എസ്. അച്യുതാനന്ദന്റെ പരാതിയിൽ നേരിട്ട് കേസ് രജിസ്റ്റർ ചെയ്ത് അന്വേഷിക്കാനുള്ള യാതൊരു വസ്തുതയും ആ കത്തിലില്ലായിരുന്നു. ഒരു പത്രവാർത്തയുടെ അടിസ്ഥാനത്തിലാണ് അദ്ദേഹം ഈ പരാതി വിജിലൻസ് ഡയറക്ടർക്ക് കൊടുത്തത്. ആ പരാതിയിൽ ഒരു കേസെടുത്ത് അന്വേഷിക്കേണ്ടതായ വസ്തുതകളൊന്നുമില്ലായിരുന്നു. അതുകൊണ്ടാണ് സത്യാര അന്വേഷണത്തിന് ഉത്തരവിട്ടത്. മാത്രമല്ല, ഇപ്പോൾ അതിന്റെ അന്വേഷണം നടന്നുകൊണ്ടിരിക്കുകയാണ്. ഇതുസംബന്ധിച്ചുള്ള അന്വേഷണ പുരോഗതി 02.12.2014-ൽ ഈ വിഷയം പരിഗണിക്കുന്ന ഹൈക്കോടതി മുമ്പാകെ അന്വേഷണ

ഫയലും സാക്ഷിമൊഴികളും ഒരു സീൽഡ് കവറിൽ വിജിലൻസ് ഹാജരാക്കുന്നതാണ്. എഫ്.ഐ.ആർ. രജിസ്റ്റർ ചെയ്ത് അന്വേഷണം നടത്തണമോ എന്നുള്ള കാര്യത്തിൽ സത്വര അന്വേഷണം പൂർത്തിയാകുന്ന മുറയ്ക്കാണ് തീരുമാനമെടുക്കുന്നത്. ഇക്കാര്യത്തിൽ വിജിലൻസ് സുപ്രീം കോടതി വിധിയുടെ അടിസ്ഥാനത്തിൽ തന്നെയാണ് മുന്നോട്ടുപോകുന്നത്. പ്രസ്തുത കോടതി വിധി മറികടന്നുള്ള യാതൊരു നടപടിയും സ്വീകരിച്ചിട്ടില്ല. എക്സ്പ്ലൈൻ കേസ് എന്താണെന്ന് വെച്ചാൽ സാക്ഷികളായി വിളിച്ചുവരുത്തി ആളുകൾ നിരന്തരമായി സമയം ചോദിക്കുകയാണ്. അങ്ങനെ സമയം ചോദിക്കുമ്പോൾ അവർക്ക് സമയം കൊടുക്കേണ്ടി വരുന്നു. ഈ സാഹചര്യമുള്ളതുകൊണ്ടാണ് സമയം നീണ്ടുപോയത്. സുപ്രീം കോടതി വിധിയുടെ അടിസ്ഥാനത്തിൽ ആറ് ആഴ്ച എടുക്കാൻ കഴിയും. മൂപ്പത് ദിവസമാണ് ഇപ്പോൾ ആയിട്ടുള്ളത്. എത്രയും പെട്ടെന്ന് സത്വര അന്വേഷണം പൂർത്തിയാക്കി.....

ശ്രീ. കോടിയേരി ബാലകൃഷ്ണൻ: അന്വേഷണം പൂർത്തിയായിട്ടില്ലെങ്കിൽ

അത് പൂർത്തിയാകുന്നതിനു മുമ്പേ മുഖ്യമന്ത്രിയും ആഭ്യന്തരവകുപ്പുമന്ത്രിയും പങ്കെടുത്ത യു.ഡി.എഫ്.-ന്റെ ഉന്നതാധികാര സമിതിയോഗം ശ്രീ. കെ. എം. മാണി നിരപരാധിയാണെന്ന് പ്രഖ്യാപിച്ചില്ലേ? ഈ പ്രഖ്യാപനത്തോടുകൂടിയല്ലേ

വിജിലൻസ് ഓഫീസർമാർക്ക് നിങ്ങൾ രണ്ടുപേരും എടുത്ത തീരുമാനത്തിന് വിരുദ്ധമായി ഏതെങ്കിലും ഒരു വിജിലൻസ് ഇൻവെസ്റ്റിഗേഷൻ ഓഫീസർക്ക് ഈ കേരളത്തിൽ പ്രവർത്തിക്കാൻ ധൈര്യമുണ്ടാകുമോ?

ശ്രീ. രമേശ് ചെന്നിത്തല: യു.ഡി.എഫ്.-ന്റെ ഒരു ഘടകകക്ഷിനേതാവ് എന്നുള്ള നിലയിൽ അദ്ദേഹത്തിന് യു.ഡി.എഫ്. കൂടി പിന്തുണ പ്രഖ്യാപിച്ചതാണ്. പൊളിറ്റിക്കലായി യു.ഡി.എഫ്.-ലെ ഒരു ഘടകകക്ഷി നേതാവിനെതിരെ ഉയർന്നുവന്ന ആരോപണങ്ങളുമായി ബന്ധപ്പെട്ട് അദ്ദേഹത്തിന് solidarity പ്രഖ്യാപിച്ചതാണ്. അത് കേസ്സന്വേഷണവുമായി ബന്ധപ്പെട്ട ഒരു കാര്യവും യു.ഡി.എഫ്. യോഗം ചർച്ച ചെയ്തിട്ടില്ല. ഇത് പുതിയ കാര്യമല്ല. ലാവ്ലിൻ കേസിൽ സി.ബി.ഐ. അന്വേഷണം നടക്കുമ്പോൾ പോളിറ്റ് ബ്യൂറോ കൂടി ശ്രീ. പിണറായി വിജയന് പിന്തുണ പ്രഖ്യാപിച്ചത് എന്തുകൊണ്ടാണ്? അത് രാഷ്ട്രീയമാണ്. (ബഹളം)..... ഞാൻ അതിനെ തെറ്റായി പറഞ്ഞില്ല. (ബഹളം).....

മി. ഡെപ്യൂട്ടി സ്പീക്കർ: ബഹുമാനപ്പെട്ട ആഭ്യന്തര വകുപ്പുമന്ത്രി മറുപടി പറയട്ടെ.(ബഹളം)..... നിങ്ങൾ എന്തിനാണ് എഴുന്നേറ്റ് നിന്ന് ബഹളമുണ്ടാക്കുന്നത്. ബഹുമാനപ്പെട്ട കോടിയേരി ബാലകൃഷ്ണൻ, അവരോട്

ഇരിക്കാൻ പറയൂ.

ശ്രീ. കോടിയേരി ബാലകൃഷ്ണൻ: സി.ബി.ഐ. എന്ന് പറയുന്നത് സി.പി.ഐ.

(എം.) കേന്ദ്രഭരണത്തിലില്ല. സി.പി.ഐ.(എം). കേന്ദ്രഭരണത്തിൽ ഇരിക്കുകയല്ല.

സി.ബി.ഐ.-യെ സംബന്ധിച്ച ഒരു നിലപാട് സി.പി.ഐ.(എം) സ്വീകരിച്ചത്.

നിങ്ങൾ ഈ സംസ്ഥാനം ഭരിക്കുകയാണ്. നിങ്ങളുടെ കീഴിലാണ് വിജിലൻസ്.

നിങ്ങളാണ് സംസ്ഥാനത്തെ വിജിലൻസ് വകുപ്പ് മന്ത്രി. നിങ്ങളാണ് ശ്രീ. കെ. എം.

മാണി നിരപരാധിയാണെന്ന് പ്രഖ്യാപിക്കുന്നത്. അങ്ങനെ പ്രഖ്യാപിച്ചുകഴിഞ്ഞാൽ

വിജിലൻസ് ഡയറക്ടർക്ക് പ്രവർത്തിക്കാൻ സാധിക്കുമോ? അതാണ് ഇവിടത്തെ

പ്രശ്നം.

ശ്രീ. രമേശ് ചെന്നിത്തല: അല്ല. അക്കാര്യം അങ്ങ് മനസ്സിലാക്കണം.

ബഹുമാനപ്പെട്ട പ്രതിപക്ഷനേതാവ് മുഖ്യമന്ത്രിയായിരുന്ന സാഹചര്യത്തിലാണ്

കമ്മ്യൂണിസ്റ്റ് പാർട്ടിയുടെ സംസ്ഥാന കമ്മിറ്റിയും പോളിറ്റ് ബ്യൂറോ കൂടിയുമാണ്

ഇക്കാര്യം പ്രഖ്യാപിക്കുന്നത്. ഞാൻ അതിനെ എതിർക്കുന്നില്ല.

(ബഹളം).....അത് പൊളിറ്റിക്കലായ.....

മി. ഡെപ്യൂട്ടി സ്പീക്കർ: മിനിസ്റ്റർ മറുപടി പറയുന്നത് ആദ്യം കേൾക്കണം.

.....(ബഹളം)..... ബഹുമാനപ്പെട്ട റി. വി. രാജേഷ് ഏത് കാര്യത്തിനും

സഭയിൽ എഴുന്നേറ്റുനിന്ന് ഇങ്ങനെ ബഹുജമുണ്ടാക്കരുത്. ആ രീതി ശരിയല്ല. ബഹുമാനപ്പെട്ട പ്രതിപക്ഷ ഉപനേതാവ് ചോദിച്ച ചോദ്യത്തിനോട് ബഹുമാനപ്പെട്ട ആഭ്യന്തര വകുപ്പുമന്ത്രി മറുപടി പറയുന്നു. ഏത് കാര്യത്തിനും സഭയിൽ എഴുന്നേറ്റുനിന്ന് ഇങ്ങനെ ബഹുജമുണ്ടാക്കാമെന്ന ധാരണ ശരിയല്ല.

ശ്രീ. രമേശ് ചെന്നിത്തല: ഞാൻ അതിനെ എതിർക്കുന്നില്ല. അതാണ് 'It is the bounden duty of a political party or it is a bounden duty of a political coalition. അത് മാത്രമാണ് ഇവിടെ നടന്നത്. അല്ലാതെ ക്യാബിനറ്റ് കൂടി ഇക്കാര്യത്തിൽ ഒരു തീരുമാനവുമെടുത്തിട്ടില്ല. അതിനെ പൊളിറ്റിക്കലായി ഒരു സപ്പോർട്ട് കൊടുത്തതാണ്. ഒരു കാരണവശാലും ഗവൺമെന്റിന് ഈ കേസന്വേഷണത്തിൽ ഇടപെടാൻ ആഗ്രഹിക്കുന്നില്ല, ഇടപെടുന്ന പ്രശ്നവും ഉണ്ടാകില്ല. അത് സ്വതന്ത്രവും നീതിപൂർവ്വവുമായ നിലയിൽ വിജിലൻസ് ഈ അന്വേഷണം മുന്നോട്ടുകൊണ്ടുപോകുമെന്നുള്ള കാര്യത്തിൽ ഒരു സംശയവും വേണ്ട.

ശ്രീ. കോടിയേരി ബാലകൃഷ്ണൻ: സർ, മന്ത്രി പറയുന്നത് ഇതിൽ സാക്ഷികൾ ആരുംതന്നെ മൊഴിതരാൻ തയ്യാറാകുന്നില്ല എന്നാണ്. എഫ്.ഐ.ആർ രജിസ്റ്റർ ചെയ്താണ് അന്വേഷിക്കുന്നതെങ്കിൽ സാക്ഷികൾക്ക് സമൻസ് അയച്ചുകൂടെ.

അപ്പോൾ സാക്ഷികൾ വരാൻ നിർബന്ധിതരാകുകയും സാക്ഷികൾക്ക് പറയാനുള്ള കാര്യം വിജിലൻസിന് രേഖപ്പെടുത്താനും സാധിക്കും. എഫ്.ഐ.ആർ രജിസ്റ്റർ ചെയ്ത് അന്വേഷിക്കാത്തതുകൊണ്ട് ഒരു സാക്ഷിയും വരേണ്ട കാര്യമില്ല. ഇവിടെ കേസന്വേഷണം അട്ടിമറിച്ചിരിക്കുകയാണ്. ശ്രീ. കെ. എം. മാണി നിരപരാധിയാണെന്ന് ബഹുമാനപ്പെട്ട മുഖ്യമന്ത്രി പറഞ്ഞു. നിരപരാധിയാണെന്ന് മുഖ്യമന്ത്രി പ്രഖ്യാപിച്ചുകഴിഞ്ഞാൽ ഏത് വിജിലൻസ് ഓഫീസറാണ് ഈ കേസ് രജിസ്റ്റർ ചെയ്യുന്നത്? നിങ്ങൾ കൊടുത്ത നിർദ്ദേശപ്രകാരമാണ് എഫ്.ഐ.ആർ. രജിസ്റ്റർ ചെയ്യാത്തത്. വിജിലൻസ് സ്വതന്ത്രമായി പ്രവർത്തിക്കുന്നില്ല. സ്വതന്ത്രമായി പ്രവർത്തിച്ചിരുന്നവെങ്കിൽ വിജിലൻസ് ഡയറക്ടർ ഇതിനകം എഫ്.ഐ.ആർ. രജിസ്റ്റർ ചെയ്യുമായിരുന്നു.

ശ്രീ. രമേശ് ചെന്നിത്തല: സർ, വിജിലൻസ് നിഷ്പക്ഷവും നീതിപൂർവ്വവുമായ നിലയിൽ മാത്രമേ പ്രവർത്തിക്കുകയുള്ളൂ എന്ന കാര്യം ഞാൻ സഭയ്ക്ക് ഉറപ്പ് നൽകുകയാണ്. അന്വേഷണം ഏത് രീതിയിൽ നടക്കണമെന്ന് മന്ത്രി പറയുന്നത് ശരിയാണെന്ന് അങ്ങയ്ക്ക് അഭിപ്രായമുണ്ടോ; അങ്ങ് ഈ വകുപ്പിന്റെ ചുമതലയുള്ള മന്ത്രി ആയിരുന്നില്ലേ? അന്വേഷണ ഉദ്യോഗസ്ഥൻമാർ കേസിന്റെ മെറിറ്റനുസരിച്ച് കാര്യങ്ങൾ തീരുമാനിക്കും. It is a legal process. ആ ലീഗൽ പ്രോസസ്സിൽ

കാര്യങ്ങൾ നടക്കട്ടെ. ഒരു ക്യൂക്ക് വെരിഫിക്കേഷനിട്ടുകഴിഞ്ഞാൽ അതിന് സമയമുണ്ട്, അന്വേഷണം നടത്തുന്നു, അതിന് തെളിവുകൾ ശേഖരിക്കുന്നു തുടങ്ങിയ നടപടികളുമായി മുന്നോട്ട് പോകും.

ശ്രീ. എ. കെ. ബാലൻ: സർ, അങ്ങനെയും സാക്ഷികൾ വന്നില്ലെങ്കിൽ നിങ്ങൾ എഫ്.ഐ.ആർ രജിസ്റ്റർ ചെയ്യില്ലേ?

ശ്രീ. രമേശ് ചെന്നിത്തല: സർ, അത് അന്വേഷണ ഉദ്യോഗസ്ഥൻമാർ തീരുമാനിക്കേണ്ട കാര്യമാണ്, മന്ത്രി തീരുമാനിക്കേണ്ട കാര്യമല്ല. എനിക്ക് പറയാനുള്ളത്, ഈ കാര്യത്തിൽ ഒരു അട്ടിമറിയുമുണ്ടായിട്ടില്ല, നിഷ്പക്ഷമായി അന്വേഷണം നടക്കുകയാണ്. കോടതിയുടെ മുമ്പാകെ ഇതിനകംതന്നെ റിപ്പോർട്ടുകൾ സമർപ്പിച്ചിട്ടുണ്ട്. ബഹുമാനപ്പെട്ട പ്രതിപക്ഷനേതാവിനോടും വിവരങ്ങൾ ആരാഞ്ഞതാണ്. അദ്ദേഹം എന്ത് മറുപടിയാണ് നൽകിയതെന്ന് അദ്ദേഹത്തിനറിയാം. ഞാൻ അതിലേക്ക് കടക്കുന്നില്ല. ഇത് സമയബന്ധിതമായി അന്വേഷണം പൂർത്തിയാക്കി മുന്നോട്ട് പോകുന്നതാണ്.(ബഹളം).....

മി. ഡെപ്യൂട്ടി സ്പീക്കർ: പ്ലീസ് പ്ലീസ് പ്രതിപക്ഷനേതാവിനെ സംസാരിക്കാൻ വിളിച്ചു.(ബഹളം)..... എഫ്.ഐ.ആർ രജിസ്റ്റർ ചെയ്യണമെന്ന് റൂളിംഗ് കൊടുക്കാനുള്ള അധികാരം ചെയറിനില്ല.

ബഹുമാനപ്പെട്ട പ്രതിപക്ഷനേതാവ് സംസാരിക്കട്ടെ.(ബഹളം).....

(പ്രതിപക്ഷാംഗങ്ങൾ ഒന്നടങ്കം ഡയസ്സിനുസമീപം വന്നുനിന്ന് ബഹളം വയ്ക്കുകയും സഭാനടപടികൾ തടസ്സപ്പെടുത്തിക്കൊണ്ടിരിക്കുകയും ചെയ്തു.)

മി. ഡെപ്യൂട്ടി സ്പീക്കർ: ഡയസ്സിനുള്ളിൽ പ്രവേശിച്ചാൽ അംഗങ്ങൾക്കെതിരെ നടപടിയെടുക്കേണ്ടിവരും.(ബഹളം)..... ബഹുമാനപ്പെട്ട അംഗങ്ങൾ സീറ്റിലേയ്ക്ക് പോകണം.(ബഹളം).....

(സർവ്വശ്രീ വി. ശിവൻകുട്ടി, ബാബു എം. പാലിശ്ശേരി, റ്റി.വി. രാജേഷ്, പി. ശ്രീരാമകൃഷ്ണൻ, ആർ. രാജേഷ് എന്നിവരും മറ്റു ചില അംഗങ്ങളും ഡയസ്സിൽ കയറുകയും ഉച്ചത്തിൽ മുദ്രാവാക്യം വിളിക്കുകയും സഭാനടപടികൾ തടസ്സപ്പെടുത്തുകയും തുടർന്ന് സഭയുടെ നടുത്തളത്തിലിരുന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരിക്കുകയും ചെയ്തു.)

മി. ഡെപ്യൂട്ടി സ്പീക്കർ: സഭാനടപടികൾ അല്പസമയത്തേയ്ക്ക് നിറുത്തിവയ്ക്കുന്നു.

(പ്രതിപക്ഷ ബഹളത്തെത്തുടർന്ന് രാവിലെ 10.55 -ന്

അല്പസമയത്തേയ്ക്കായി സഭാനടപടികൾ നിറുത്തിവച്ചു.)